

Opinjoni tal-Kontrollur Ewropew għall-Protezzjoni tad-Data dwar il-Komunikazzjoni mill-Kummissjoni lill-Parlament Ewropew u lill-Kunsill – “Deskrizzjoni ġenerali tal-ġestjoni tal-informazzjoni fil-qasam tal-libertà, is-sigurtà u l-ġustizzja”

(2010/C 355/03)

IL-KONTROLLUR EWROPEW GHALL-PROTEZZJONI TAD-DATA,

Wara li kkunsidra t-Trattat dwar il-Funzjonament tal-Unjoni Ewropea, u b'mod partikolari l-Artikolu 16 tiegħu,

Wara li kkunsidra l-Karta tad-Drittijiet Fundamentali tal-Unjoni Ewropea, u b'mod partikolari l-Artikolu 8 tagħha,

Wara li kkunsidra d-Direttiva 95/46/KE tal-Parlament Ewropew u tal-Kunsill tal-24 ta' Ottubru 1995 dwar il-protezzjoni ta' individwi fir-rigward tal-ipproċessar ta' data personali u dwar il-moviment liberu ta' dik id-data ⁽¹⁾,

Wara li kkunsidra t-talba għal opinjoni bi qbil mar-Regolament (KE) Nru 45/2001 dwar il-protezzjoni ta' individwi fir-rigward tal-ipproċessar ta' data personali mill-istituzzjonijiet u korpi tal-Komunità u dwar il-moviment liberu ta' dik id-data ⁽²⁾, b'mod partikolari l-Artikolu 41 tiegħu,

ADOTTA L-OPINJONI LI ĠEJJA:

I. DAHLA

1. Fl-20 ta' Lulju 2010, il-Kummissjoni adottat Komunikazzjoni intitolata “Deskrizzjoni ġenerali tal-ġestjoni tal-informazzjoni fil-qasam tal-libertà, is-sigurtà u l-ġustizzja” (minn hawn 'il quddiem “Komunikazzjoni”) ⁽³⁾. Il-Komunikazzjoni ntbagħtet lill-KEPD għal konsultazzjoni.
2. Il-KEPD laqa' b'sodisfazzjon il-fatt li kien ikkonsultat mill-Kummissjoni. Anke qabel l-adozzjoni tal-Komunikazzjoni, il-KEPD kien ingħata l-possibiltà li jagħti kummenti informali. Hafna minn dawn il-kummenti tqiesu fil-verżjoni finali tad-dokument.

Għanijiet u skop tal-Komunikazzjoni

3. Il-KEPD jilqa' b'sodisfazzjon l-għan tal-Komunikazzjoni li huwa li tippreżenta “għall-ewwel darba, deskrizzjoni ġenerali shiha ta' miżuri fil-livell tal-UE, li qeghdin jiġu implimentati jew li qed jiġu kkunsidrati, li jirregolaw il-ġbir, iż-żamma u l-iskambju transkonfinali ta' informazzjoni personali għall-finijiet tal-infurzar tal-liġi jew tal-ġestjoni tal-migrazzjoni” ⁽⁴⁾. L-għan tad-dokument huwa wkoll li jipprovdi liċ-ċittadini harsa ġenerali lejn liema informazzjoni tingabar, tinħażen u tinbidel dwarhom, għal

liema għan u minn min. Barra minn hekk, skont il-Kummissjoni, il-Komunikazzjoni għandha sservi wkoll ta' għodda ta' referenza trasparenti għal dawk il-partijiet interessati kollha li jixtiequ jieħdu sehem f'dibattitu dwar id-direzzjoni ġejjiena tal-politika tal-UE f'dan il-qasam. Għaldaqstant għandha tagħti kontribut fi djalogu politiku infurmat mal-partijiet interessati kollha.

4. F'termini konkreti, il-Komunikazzjoni tghid li għandha l-għan li tiċċara l-għan ewlieni tal-istrumenti, l-istruttura tagħhom, it-tipi ta' dejta personali li jkopru, “il-lista tal-awtoritajiet b'aċċess għal tali dejta” ⁽⁵⁾ u d-dispożizzjonijiet dwar il-protezzjoni tad-dejta u ż-żamma tad-dejta. Barra dan, l-Anness I jinkludi għadd limitat ta' eżempji li juru kif dawn l-istrumenti jahdmu fil-prattika.

5. Barra minn hekk, id-dokument iressaq il-prinċipji wesgħin (“prinċipji sostantivi” u “prinċipji orjentati lejn il-proċess”) li l-Kummissjoni bihsiebha ssegwi fl-iżvilupp ġejjieni ta' strumenti għall-ġbir, il-ħażna u l-iskambju tad-dejta. Taht l-intestatura “Prinċipji Sostantivi”, il-Kummissjoni tinkludi prinċipji bħall-harsien tad-drittijiet fundamentali, b'mod partikolari d-dritt għall-privatezza u l-protezzjoni tad-dejta, in-neċessità, is-sussidjarjetà u ġestjoni preċiża tar-riskju. Il-“prinċipji orjentati lejn il-proċess” jinkludu l-kost effettività fl-ispejjeż, politika mfassla fuq l-għeruq, allo-kazzjoni ċara tar-responsabbiltajiet, u klawsoli ta' reviżjoni u tal-għeluq.

6. Skont il-Komunikazzjoni, dawn il-prinċipji se jintużaw fil-valutazzjoni tal-istrumenti eżistenti. Fil-fehma tal-Kummissjoni l-adozzjoni ta' approċċ imsejjes fuq il-prinċipji għall-iżvilupp u l-valutazzjoni tal-politika għandha ssahħah il-koerenza u l-effikaċja tal-istrumenti attwali u ġejjiena b'mod li tirrispetta bis-shih id-drittijiet fundamentali taċ-ċittadini.

L-Għan tal-Opinjoni tal-KEPD

7. Il-KEPD jinnota li l-Komunikazzjoni hija dokument importanti li jagħti harsa ġenerali komprensiva lejn l-istrumenti eżistenti u (possibilm) ġejjiena għall-iskambju tal-informazzjoni fil-qasam tal-libertà, is-sigurtà u l-ġustizzja. Hija tinkludi elaborazzjoni tal-Kapitoli 4.2.2 (Il-ġestjoni tal-fluss tal-informazzjoni) u 5.1 (Il-ġestjoni integrata tal-fruntieri esterni) tal-Programm ta' Stokkolma ⁽⁶⁾. Hija se jkollha rwol importanti fl-iżvilupp ġejjien ta' dan il-qasam. Huwa

⁽¹⁾ ĠU L 281, 23.11.1995, p. 31.

⁽²⁾ ĠU L 8, 12.1.2001, p. 1.

⁽³⁾ COM(2010) 385 finali

⁽⁴⁾ Paġna 3 tal-Komunikazzjoni.

⁽⁵⁾ Fir-rigward ta' dan il-paragrafu, il-KEPD jemmen li l-kliem “il-Komunikazzjoni tikkjarifika (...) il-lista tal-awtoritajiet b'aċċess għal tali data” tista' tintfiehmed hażin, minhabba li l-Komunikazzjoni la tinkludi listi bħal dawn u lanqas tikkjarifikahom. Hija tirreferi biss għall-kategoriji ewlenin tal-persuni jew l-awtoritajiet li għandhom l-aċċess għad-dejta.

⁽⁶⁾ Il-Programm ta' Stokkolma – Ewropa miftuħa u sigura għas-servizz u l-protezzjoni taċ-ċittadini, Dokument tal-Kunsill 5731/2010, 3.3.2010.

propriu minhabba dan il-fatt li l-KEPD iqis mehtieg illi jikkummenta dwar id-diversi elementi tal-Komunikazzjoni, minkejja l-fatt li t-test innifsu tal-Komunikazzjoni mhuwiex se jinbidel.

8. Il-KEPD bihsiebu jipprovi xi ftit kunċetti addizzjonali li fil-fehma tiegħu għandhom jteqiesu fl-iżvilupp ġejjen fil-qasam tal-libertà, is-sigurtà u l-gustizzja. Din l-opinjoni tispjega għadd ta' kunċetti li ngħataw iktar qabel fl-Opinjoni tal-KEPD tal-10 ta' Lulju 2009 dwar il-Komunikazzjoni dwar qasam tal-libertà, is-sigurtà u l-gustizzja li jaqdi liċ-ċittadin⁽⁷⁾, u f'għadd ta' opinjonijiet u kummenti oħrajn. Hija telabora wkoll fuq il-fehmiet ipprezentati f'okkażjonijiet iktar bikrija. F'dan il-kuntest, għandha ssir referenza wkoll għar-Rapport dwar il-Futur tal-Privatezza, adottat mill-Grupp ta' Hidma dwar l-Artikolu 29 u mill-Grupp ta' Hidma dwar il-Pulizija u l-Gustizzja fl-1 ta' Diċembru 2009. Dan ir-rapport, li jikkostitwixxi kontribut kongunt għall-konsultazzjoni tal-Kummissjoni Ewropea dwar il-qafas legali għad-drittijiet fundamentali fil-protezzjoni tad-dejta personali, u li għandu l-appoġġ tal-KEPD, ta direzzjonijiet importanti għall-ġejjieni tal-protezzjoni tad-dejta, li huma applikabbli wkoll għall-iskambju tal-informazzjoni fil-qasam tal-koperazzjoni bejn il-pulizija u l-ġudikatura fi kwistjonijiet kriminali.

Kuntest tal-Opinjoni

9. Il-KEPD jilqa' b'sodisfazzjon il-Komunikazzjoni bhala twegiba għas-sejha mill-Kunsill Ewropew⁽⁸⁾ biex ikunu żviluppati strumenti ta' gestjoni ta' informazzjoni fuq il-livell tal-UE bi qbil mal-Istrateġija tal-UE għall-Gestjoni tal-Informazzjoni, u għal riflessjoni dwar Mudell Ewropew ta' Skambju tal-Informazzjoni.
10. Barra minn hekk, il-KEPD jinnota li l-Komunikazzjoni għandha tinqara bhala rispons għall-Programm ta' Stokkolma msemmi iktar qabel, li jitlob li jkun hemm koerenza u konsolidazzjoni fl-iżvilupp tal-iskambju tal-informazzjoni fil-qasam tas-sigurtà interna tal-UE. B'mod iktar preċiż, il-Kapitolu 4.2.2 tal-Programm ta' Stokkolma jistieden lill-Kummissjoni Ewropea tivvaluta l-htieġa tal-istrumenti attwali, inkluż il-qafas Prüm u l-hekk imsejha Deċiżjoni Qafas Svediza. Dawn il-valutazzjonijiet għandhom jghinu biex isir magħruf jekk l-istrumenti jiffunzjonawx kif kien mahsub u jekk jilhqax l-għanijiet tal-Istrateġija għall-Gestjoni tal-Informazzjoni.
11. F'dan l-isfond, jenhtieg issir enfasi fuq il-fatt li l-Programm ta' Stokkolma jirreferi għal reġim qawwi ta' protezzjoni tad-dejta bhala l-prerekwiżit ewlieni tal-Istrateġija tal-UE għall-Gestjoni tal-Informazzjoni. Din l-enfasi qawwija fuq il-pro-

tezzjoni tad-dejta hija konformi bis-shih mat-Trattat ta' Lisbona li, kif imsemmi qabel, jinkludi dispożizzjoni ġenerali dwar il-protezzjoni tad-dejta li tagħti lil kulhadd – anke lil ċittadini ta' pajjiżi terzi – id-dritt għall-protezzjoni tad-dejta infurzabbli quddiem imhalef, u jobbliga lill-Kunsill u lill-Parlament Ewropew jistabbilixxu qafas komprensiv għall-protezzjoni tad-dejta.

12. Il-KEPD jappoġġa wkoll ir-rekwiżit tal-Istrateġija għall-Gestjoni tal-Informazzjoni li l-miżuri leġislattivi kollha li jiffaċilitaw il-hażna u l-iskambju ta' dejta personali għandhom ikunu proposti biss jekk ikunu bbażati fuq evidenza konkreta tal-htieġa tagħhom. Il-KEPD iddefenda dan l-approċċ f'diversi opinjonijiet li ta dwar proposti leġislattivi marbuta mal-qasam tal-libertà, is-sigurtà u l-gustizzja, eż. dwar is-SIS tat-Tieni Generazzjoni (SIS II)⁽⁹⁾, dwar aċċess infurzat tal-liġi għall-EURODAC⁽¹⁰⁾, dwar ir-reviżjoni tal-EURODAC u r-Regolamenti ta' Dublin⁽¹¹⁾, dwar il-Komunikazzjoni tal-Kummissjoni dwar il-Programm ta' Stokkolma⁽¹²⁾ u dwar il-PNR⁽¹³⁾.
13. Tabilhaqq, il-htieġa li ssir valutazzjoni tal-istrumenti eżistenti kollha għall-iskambju tal-informazzjoni qabel ma jiġu proposti oħrajn godda hija ta' importanza essenzjali. Dan huwa iktar importanti meta nqisu l-fatt li l-qafas attwali huwa magħmul minn gabra ta' strumenti u sistemi differenti li f'it minnhom ġew implimentati biss dan l-aħhar u allura l-effikaċja tagħhom ma tistax tiġi vvalutata għaliha, f'it oħra għandhom fil-proċess tal-implimentazzjoni u f'it godda għandhom fil-fażi leġislattiva.
14. Huwa għalhekk li l-KEPD jinnota b'sodisfazzjon li l-Komunikazzjoni tagħmel rabta ċara ma' eżerċizzji oħrajn li nediet il-Kummissjoni biex tagħmel rendikont u valutazzjoni ta' dan il-qasam halli tkompli ssegwi il-Programm ta' Stokkolma.

⁽⁷⁾ Opinjoni tal-10 ta' Lulju 2009 dwar il-Komunikazzjoni mill-Kummissjoni lill-Parlament Ewropew u l-Kunsill dwar qasam ta' libertà, sigurtà u gustizzja li jservi liċ-ċittadin.

⁽⁸⁾ Il-Konklużjonijiet tal-Kunsill dwar Strateġija ta' Gestjoni tal-Informazzjoni għas-sigurtà interna tal-UE, Kunsill Gustizzja u Affarijiet Interni, 30.11.2009.

⁽⁹⁾ Opinjoni tad-19 ta' Ottubru 2005 dwar tliet Proposti rigward is-Sistema ta' Informazzjoni ta' Schengen tat-Tieni Generazzjoni (SIS II).

⁽¹⁰⁾ Opinjoni tas-7 ta' Ottubru 2009 dwar il-proposti dwar l-aċċess tal-awtoritajiet li jinfurzu il-liġi għall-EURODAC.

⁽¹¹⁾ Opinjoni tat-18 ta' Frar 2009 dwar il-Proposta għal Regolament dwar l-istabbiliment ta' "Eurodac" għat-tqabbil tal-marki tas-swaba' għall-applikazzjoni effettiva tar-Regolament (KE) Nru [...] (li jistabbilixxi l-kriterji u l-mekkaniżmi biex ikun iddeterminat l-Istat Membru responsabbli għall-eżami ta' applikazzjoni għall-protezzjoni internazzjonali ddepożitata f'wiehed mill-Istati Membri minn ċittadin ta' pajjiż terz jew minn persuna apolida) u l-Opinjoni tat-18 ta' Frar 2009 dwar il-Proposta għal Regolament li jistabbilixxi l-kriterji u l-mekkaniżmi biex ikun iddeterminat l-Istat Membru responsabbli għall-eżami ta' applikazzjoni għall-protezzjoni internazzjonali ddepożitata f'wiehed mill-Istati Membri minn ċittadin ta' pajjiż terz jew minn persuna apolida.

⁽¹²⁾ Ara n-nota ta' qiegħ il-paġna Nru 6.

⁽¹³⁾ Opinjoni tal-20 ta' Diċembru 2007 dwar l-abbozz ta' Proposta għal Deċiżjoni Qafas tal-Kunsill dwar l-użu tad-dejta tal-Ismijiet tal-Passiġġieri (PNR) għal għanijiet ta' infurzar tal-liġi.

15. F'dan il-kuntest il-KEPD jilqa' b'sodisfazzjon b'mod partikolari eżerċizzju ta' "mmappjar ta' informazzjoni" li bdiet il-Kummissjoni f'Jannar 2010 b'koperazzjoni mill-qrib ma' Tim ta' Proġett ta' Mmappjar tal-Infommazzjoni magħmul minn rappreżentanti tal-Istati Membri tal-UE u tal-EFTA, il-Europol, il-Eurojust, il-Frontex u l-KEPD ⁽¹⁴⁾. Kif imsemmi fil-Komunikazzjoni, il-Kummissjoni bihsiebha tippreżenta komunikazzjoni dwar il-Mudell Ewropew għall-Iskambju ta' Informazzjoni.
16. Fil-fehma tal-KEPD il-fatt li saret rabta ċara bejn il-Komunikazzjoni u l-eżerċizzju ta' "mmappjar ta' informazzjoni" huwa tabilhaqq milqugh b'ferha peress li bejn dawn it-tnejn hemm relazzjoni ċara. Ovvjament, għadu kmieni wisq biex nivvalutaw ir-riżultat ta' dawn l-eżerċizzji, u b'mod iktar ġenerali, ir-riżultat tad-diskussjonijiet dwar il-Mudell Ewropew għall-Iskambju ta' Informazzjoni (s'issa l-"eżerċizzju ta' mmappjar" ġie ppreżentat mill-Kummissjoni bħala "eżerċizzju ta' rendikont" biss). Il-KEPD se jkompli jsegwi din il-hidma. Barra dan, f'dan l-istadju, huwa jiġbed l-attenzjoni dwar il-htieġa li jiġu pprovduti sinerġiji u li jkunu evitati konkluzjonijiet diverġenti fl-eżerċizzji kollha magħmula mill-Kummissjoni fil-kuntest tad-diskussjonijiet dwar il-Mudell Ewropew għall-Iskambju ta' Informazzjoni.
17. Barra minn hekk, il-KEPD jixtieq jirreferi għar-reviżjoni li għaddeja bħalissa tal-qafas għall-protezzjoni tad-dejta, u b'mod iktar partikolari għall-intenzjoni tal-Kummissjoni li tohroġ b'qafas komprensiv għall-protezzjoni tad-dejta, li jkun jinkludi wkoll koperazzjoni mill-pulizija u mill-ġudikatura fi kwistjonijiet kriminali.
18. Fir-rigward ta' dan, il-KEPD jinnota li l-Komunikazzjoni tirreferi – taht l-intestatura "Salvagwardjar tad-drittijiet fundamentali, b'mod partikolari d-dritt tal-privatezza u l-protezzjoni tad-dejta" – għall-Artikolu 16 tat-Trattat dwar il-Funzjonament tal-Unjoni Ewropea (TFUE) li jipprovdi bażi legali għall-hidma fuq skema komprensiva bħal din għall-protezzjoni tad-dejta. F'dan il-kuntest huwa jinnota wkoll li l-Komunikazzjoni tistqarr li hija mhijiex tanalizza dispożizzjonijiet speċifiċi għall-protezzjoni tad-dejta tal-istrumenti li qed jiġu diskussi peress li abbażi tal-Artikolu 16 imsemmi iktar 'il fuq, il-Kummissjoni fil-mument qieghda taħdem fuq qafas komprensiv ġdid għall-protezzjoni tad-dejta personali fl-UE. Huwa jittama li f'dak il-kuntest tinghata harsa ġenerali tajba lejn l-iskemi eżistenti u possibbilment diverġenti għall-protezzjoni tad-dejta u li 'l quddiem il-Kummissjoni tibbaża t-tehid tad-deċiżjonijiet ġejjiena tagħha fuq din il-harsa ġenerali.
19. Fl-aħħar iżda mhux l-inqas, minkejja li l-KEPD jilqa' b'sodisfazzjon l-ghanijiet u l-kontenut prinċipali tal-Komunikazzjoni, huwa jiġbed ukoll l-attenzjoni dwar il-fatt li dan id-dokument irid jittqies biss bħala l-ewwel pass fil-proċess tal-

valutazzjoni, u li għandu jkun segwit b'miżuri iktar konkreti li għandhom jipproduċu politika komprensiva, integrata u strutturata tajjeb dwar l-iskambju u l-ġestjoni tal-informazzjoni.

II. ANALIŻI TAL-KWISTJONIJET SPEĊIFIĊI KOPERTI MILL-KOMUNIKAZZJONI

Limitazzjoni tal-iskop

20. Fit-test tal-Komunikazzjoni l-Kummissjoni tirreferi għall-prinċipju tal-limitazzjoni tal-iskop bħala "kunsiderazzjoni ewlenija għall-parti l-kbira tal-istrumenti koperti f'din il-komunikazzjoni".
21. Il-KEPD jilqa' b'sodisfazzjon l-enfasi li tagħmel il-Komunikazzjoni fuq il-prinċipju tal-limitazzjoni tal-iskop illi jesigi li l-ghanijiet li jiġġustifikaw il-ġbir tad-dejta personali għandhom ikunu speċifikati b'mod ċar u mhux iktar tard minn żmien il-ġbir, u li d-dejta ma għandhiex tkun ipproċessata għal ghanijiet li jkunu inkompatibbli ma' daww l-ghanijiet inizjali. Kwalunkwe devjazzjoni mill-prinċipju tal-limitazzjoni tal-iskop għandha tkun eċċezzjoni u għandha tkun implimentata biss b'kundizzjonijiet stretti u bil-protezzjoni kollha meħtieġa, legali, teknika jew protezzjoni oħra.
22. Madankollu l-KEPD jinnota b'dispaċir li l-Komunikazzjoni tiddekrivi dan il-prinċipju fundamentali tal-protezzjoni tad-dejta bħala kunsiderazzjoni ewlenija biss "għall-parti l-kbira tal-istrumenti koperti f'din il-komunikazzjoni". Barra minn hekk, f'pagna 22, il-Komunikazzjoni tirreferi għas-SIS, is-SIS II u l-VIS u tgħid li "bl-eċċezzjoni ta' dawn is-sistemi ta' informazzjoni, il-limitazzjoni tal-iskop tidher li hija fattur ewleni fit-tfassil tal-miżuri tal-ġestjoni tal-informazzjoni fil-livell tal-UE".
23. Il-kliem ta' dan it-test jista' jagħti x'jifhem li qieghed jissuġġerixxi li dan il-prinċipju ma kienx kunsiderazzjoni ewlenija fil-każi kollha u għas-sistemi u l-istrumenti kollha relatati mal-iskambju tal-informazzjoni fl-UE. Fir-rigward ta' dan il-KEPD jinnota li eċċezzjonijiet u restrizzjonijiet għal dan il-prinċipju huma possibbli u jistgħu wkoll ikunu meħtieġa, kif jirrikonossu l-Artikolu 13 tad-Direttiva 95/46/KE u l-Artikolu 3.2 tad-Deciżjoni Qafas 2008/977/ĠAI ⁽¹⁵⁾. Madankollu huwa obligatorju li jkun żgurat illi kull strument ġdid relatat mal-iskambju tal-informazzjoni fl-UE jkun propost u adottat biss kemm-il darba l-prinċipju tal-limitazzjoni tal-iskop ikun tqies b'mod xieraq, u li kwalunkwe eċċezzjoni u restrizzjoni possibbli għal dan il-prinċipju tittiehed deciżjoni fuqha fuq il-bażi ta' każ b'każ u wara li tkun saret valutazzjoni serja. Dawn il-kunsiderazzjonijiet huma rilevanti wkoll għas-SIS, is-SIS II u l-VIS.

⁽¹⁴⁾ L-ghan funzjonali tal-eżerċizzju jikkorrispondi mal-ghan tad-Deciżjoni Qafas Svediza (Deciżjoni Qafas tal-Kunsill 2006/960/ĠAI), jiġifieri l-iskambju ta' informazzjoni għal investigazzjoni kriminali u operazzjonijiet tal-intelliġenza kriminali.

⁽¹⁵⁾ "Aktar ipproċessar għal fini ieħor għandu jkun permess biss jekk: (a) ma jkunx inkompatibbli mal-finijiet li għalih tkun ingabret id-data; (b) l-awtoritajiet kompetenti huma awtorizzati jipproċessaw tali data għal tali fini ieħor skont id-dispożizzjonijiet legali applikabbli; u (c) l-ipproċessar huwa meħtieġ u proporzjonat għal dak il-fini l-ieħor".

24. Kwalunkwe prattika oħra tmur kontra l-Artikolu 8 tal-Karta tad-Drittijiet Fundamentali tal-Unjoni, kontra l-liġi tal-UE dwar il-protezzjoni tad-dejta (eż. d-Direttiva 95/46/KE, Regolament (KE) Nru 45/2001 jew id-Deciżjoni Qafas 2008/977/ĠAI) kif ukoll kontra l-gurisprudenza tal-Qorti Ewropea tad-Drittijiet tal-Bniedem. Nuqqas ta' rispett lejn il-prinċipju tal-limitazzjoni tal-iskop jista' jikkaguna żvjar fl-użu (function creep) ta' dawn is-sistemi ⁽¹⁶⁾.

Neċessità u proporzjonalità

25. Il-Komunikazzjoni (f'paġna 25) tirreferi għar-reqwiziti mressqa fil-gurisprudenza tal-Qorti Ewropea tad-Drittijiet tal-Bniedem marbuta mat-"test tal-proporzjonalità" u tiddikjara li "f'kull proposta ta' politika fil-futur, il-Kummissjoni se tevalwa l-impatt mistenni tal-inizjattiva fuq id-dritt tal-individwu għall-privatezza u l-harsien tad-dejta personali u se turi 'l għala tali impatt huwa meħtieġ u 'l għala s-soluzzjoni hija proporzjonata għall-ghan legittimu li tinżamm sigurtà interna fi hdan l-Unjoni Ewropea, il-prevenzjoni tal-kriminalità jew il-ġestjoni tal-migrazzjoni".
26. Il-KEPD jilqa' b'sodisfazzjon l-istqarrijiet imsemmija hawn fuq minhabba li huwa kien qed jinsisti fuq il-fatt li r-rispett tal-proporzjonalità u n-neċessità għandhom ikunu predominanti fit-teħid ta' kwalunkwe deciżjoni fuq sistemi eżistenti u għodda li jinvolvu l-għbir u l-iskambju ta' dejta personali. B'harsa prospettiva, dan huwa essenzjali wkoll għar-riflessjoni li qiegħda ssir bħalissa dwar kif għandha tkun l-Istrategija tal-UE għall-Ġestjoni tal-Infurmazzjoni u kif għandu jkun il-Mudell Ewropew għall-Iskambju tal-Infurmazzjoni.
27. F'dan l-isfond il-KEPD jilqa' b'sodisfazzjon il-fatt li b'mod differenti mill-kliem tat-test użat mill-Kummissjoni meta tirreferi għall-prinċipju tal-limitazzjoni tal-iskop (ara par. 20-22 ta' din l-Opinjoni), fir-rigward tan-neċessità, l-Kummissjoni timpenja ruħha li tivvaluta l-proposti politiċi ġejjiena kollha sa fejn dawn ikollhom x'jaqsmu mal-impatti fuq id-drittijiet tal-individwi għall-privatezza u għad-dejta personali.
28. Madankollu l-KEPD jiġbed l-attenzjoni dwar il-fatt li r-reqwiziti kollha li jirrigwardaw il-proporzjonalità u n-neċessità ġejjin mil-liġi eżistenti tal-UE (b'mod partikolari mill-Karta tad-Drittijiet Fundamentali li issa hija parti mil-liġi primarja tal-UE) u l-gurisprudenza stabbilita b'mod tajjeb tal-Qorti Ewropea tad-Drittijiet tal-Bniedem. Fi kliem iehor, il-Komunikazzjoni ma tintroduci l-ebda element gdid. Minflok, fil-fehma tal-KEPD, il-Komunikazzjoni m'għandhiex biss semplicità tirrepeti dawn ir-reqwiziti, iżda għandha ttiprovdi wkoll għal miżuri u mekkaniżmi konkreti li jassiguraw li kemm in-neċessità u kemm il-proporzjonalità jiġu rrispettati u implimentati fil-prattika

fil-proposti kollha li jkollhom impatt fuq id-drittijiet tal-individwi. Il-valutazzjoni tal-impatt fuq il-privatezza, li hija diskussa f'par. 38-41, għandha tkun strument tajjeb biex jintlaħaq dan il-ghan. Barra minn hekk, din il-valutazzjoni m'għandhiex tkopri biss il-proposti l-għodda iżda għandha tkopri wkoll is-sistemi u l-mekkaniżmi eżistenti.

29. Barra dan il-KEPD jiehu din l-opportunità wkoll biex jenfasizza li meta nikkunsidraw il-proporzjonalità u n-neċessità fl-Istrategija tal-UE għall-Ġestjoni tal-Infurmazzjoni, għandna ninsistu fuq il-meħtieġa li jkun hemm bilanċ tajjeb bejn il-protezzjoni tad-dejta fuq naha u l-infurzar tal-liġi fuq l-oħra. Dan il-bilanċ ma jfissirx li l-protezzjoni tad-dejta se xxekkel l-użu ta' infurmazzjoni li tkun meħtieġa biex jissolva delitt. L-infurmazzjoni kollha meħtieġa għal għan bħal dan tista' tintuża b'konformità mar-regoli tal-protezzjoni tad-dejta ⁽¹⁷⁾.

Valutazzjoni oġġettiva u komprensiva għandha turi wkoll in-nuqqasijiet u d-dgħufijiet

30. Il-Programm ta' Stokkolma jitlob li ssir valutazzjoni oġġettiva u komprensiva tal-istrumenti u tas-sistemi kollha li jittrattaw l-iskambju tal-infurmazzjoni fl-Unjoni Ewropea. Il-KEPD, m'hemmx xi nghidu, jappoġġa bis-shih dan l-approċċ.
31. Madankollu l-Komunikazzjoni sa issa ma tidhirx li hija b'bilanċjata bis-shih. Tidher li tagħti prijorità, għall-anqas fir-rigward ta' cifri u l-istatistiċi, lil dawk l-istrumenti li taw prova li kienu suċċess matul is-snin u li qed "stejjer ta' suċċess" (eż. l-għadd ta' hits ta' suċċess fis-SIS u fl-EURODAC). Il-KEPD ma jiddubitax mis-suċċess generali ta' dawn is-sistemi. Madankollu, bħala eżempju, huwa jsemmi li r-rapporti tal-attività tal-Korp ta' Sorveljanza Kongunta (JSA) għas-SIS ⁽¹⁸⁾ juru li, f'għadd mhux żgħir ta' każi, it-twissijiet fis-SIS kienu skaduti, kellihom żbalji fil-kitba jew kienu hżiena, u dan wassal (jew seta' jwassal) ikkawża konsegwenzi negattivi lill-individwi involuti. Fil-Komunikazzjoni din l-infurmazzjoni ma tissemmiex.
32. Il-KEPD jissuġġerixxi li l-Kummissjoni tikkunsidra mill-gdid l-approċċ illi ttiehed fil-Komunikazzjoni. Il-KEPD jissuġġerixxi li fil-hidma ġejjiena dwar il-ġestjoni tal-infurmazzjoni jiġu rrapportati wkoll in-nuqqasijiet u d-dgħufijiet – bħal, pereżempju, l-għadd ta' persuni li ġew arrestati bi żball jew li ġarrbu xi inkonvenzja minhabba hit falza fis-sistema – sabiex ikun assigurat li jkun hemm bilanċ ġust.
33. Pereżempju, il-KEPD jissuġġerixxi li d-dejta rigward hits fuq is-SIS/SIRENE (Anness 1) tkun ikkumplementata b'referenza għall-hidma li saret mill-JSA dwar l-affidabilità u l-preċiżjoni tat-twissijiet.

⁽¹⁷⁾ Ara, pereżempju, l-Opinjoni tal-KEPD dwar il-PNR Ewropew, iċċitata f'nota ta' qiegħ il-paġna 13.

⁽¹⁸⁾ Ara s-7 u t-8 Rapport tal-Attivitajiet dwar is-SIS JSA disponibbli fuq <http://www.schengen-jsa.dataprotection.org/> b'mod partikolari l-kapitoli fuq l-Artikoli 96 u 99 tal-Konvenzjoni ta' Schengen.

⁽¹⁶⁾ Ara b'mod partikolari l-Opinjoni tal-KEPD dwar il-proposti dwar l-aċċess tal-awtoritajiet li jinfurzw il-liġi għall-EURODAC li tirreferi għalih in-nota ta' qiegħ il-paġna 10.

Responsabbiltà

34. Fost il-“prinċipji orjentati lejn il-proċess” telenka l-lista tal-paġni 26-27, il-Komunikazzjoni tirreferi għall-prinċipju ta’ “allokazzjoni ċara tar-responsabbiltajiet”, b’mod partikolari fir-rigward tat-tfassil inizjali tal-istrutturi governattivi. F’dan il-kuntest il-Komunikazzjoni tirreferi għall-problemi tal-proġett SIS II u għar-responsabbiltajiet gejjiena tal-Aġenzija tal-IT.
35. Il-KEPD jixtieq jiehdu din l-opportunità biex jenfasizza l-importanza tal-prinċipju tar-“responsabbiltà” li għandu jkun implimentat ukoll fil-qasam tal-koperazzjoni ġuridika u mill-pulizija u li għandu rwol importanti fit-tneissil ta’ politika ġdida u iktar żviluppata tal-UE dwar l-iskambju ta’ dejta u dwar il-ġestjoni tal-informazzjoni. Bhalissa l-prinċipju qiegħed jiġi diskuss fil-kuntest tal-gejjieni tal-qafas Ewropew għall-protezzjoni tad-dejta, bħala għodda li tgħin lill-kontrolluri tad-dejta jnaqsu r-riskju tan-nonkonformità bl-implimentazzjoni ta’ mekkaniżmi adegwati għall-protezzjoni effikaċi tad-dejta. Ir-responsabbiltà tesigi li l-kontrolluri jimplimentaw mekkaniżmi li jiżguraw il-konformità u li jipprovdu evidenza – bħal rapporti ta’ awditjar – li juru din il-konformità lill-partijiet interessati esterni, inklużi l-awtoritajiet superviżorji. ⁽¹⁹⁾ Il-KEPD enfazizza wkoll il-htieġa li jittiehdu miżuri bħal dawn fl-opinjoni tiegħu dwar il-VIS u s-SIS II fl-2005.

Privatezza bit-tfassil

36. Il-Kummissjoni tirreferi għall-kunċett ta’ “privatezza fit-tfassil” f’paġna 25 tal-Komunikazzjoni (taht Prinċipji “Salvagwardjar tad-drittijiet fundamentali, b’mod partikolari d-dritt tal-privatezza u l-protezzjoni tad-dejta”) li jiddikjara li “meta tiżviluppa strumenti godda li jiddependu fuq l-użu tat-teknoloġija tal-informazzjoni, il-Kummissjoni se tftitex li ssewgi l-istrategija magħrufa bħala ‘privatezza bit-tfassil’”.
37. Il-KEPD jilqa’ b’sodisfazzjon ir-referenza għal dan il-kunċett ⁽²⁰⁾ li bhalissa huwa żviluppat kemm għas-setturi privati u kemm għas-setturi pubbliċi b’mod ġenerali, u għandu jkollu wkoll rwol importanti fil-qasam tal-pulizija u l-ġustizzja ⁽²¹⁾.

⁽¹⁹⁾ Ara d-diskors mogħti mill-KEPD fil-Konferenza Ewropea tal-Kummissarji dwar il-Privatezza u l-Protezzjoni tad-Dejta, Praga, 29 ta’ April 2010.

⁽²⁰⁾ Dwar il-Privatezza bit-Tfassil, ara l-Opinjoni tat-18 ta’ Marzu 2010 dwar il-promozzjoni tal-fiducia fis-Socjetà tal-Informazzjoni bit-trawwim tal-protezzjoni u tal-privatezza tad-dejta u l-Opinjoni tat-22 ta’ Lulju 2009 dwar il-Komunikazzjoni mill-Kummissjoni dwar Pjan ta’ Azzjoni fuq l-Użu ta’ Sistemi ta’ Trasport Intelligenti fl-Ewropa u l-Proposta ta’ appoġġ għal Direttiva tal-Parlament Ewropew u tal-Kunsill li tistipula l-qafas għall-varar ta’ Sistemi ta’ Trasport Intelligenti fil-qasam tat-trasport bit-triq u għall-interkonnessjonijiet ma’ modi oħrajn ta’ trasport.

⁽²¹⁾ L-Opinjoni tal-KEPD dwar il-Komunikazzjoni tal-Kummissjoni dwar il-Programm ta’ Stokkolma rrakkomandat li għandu jkun hemm obbligu legali għal dawk li jibnu u jużaw is-sistemi ta’ informazzjoni biex jiżviluppaw u jużaw sistemi li jkunu konformi mal-prinċipju tal-“privatezza bit-tfassil”.

Valutazzjoni tal-impatt tal-privatezza u l-protezzjoni tad-dejta

38. Il-KEPD huwa konvint li din il-Komunikazzjoni tipprovdi opportunità tajba biex issir iktar riflessjoni fuq x’suppost nifhmu b’“valutazzjoni tal-impatt tal-privatezza u tal-protezzjoni tad-dejta” (PIA) vera.
39. Il-KEPD jinnota li la l-linji gwida ġenerali deskritti f’din il-Komunikazzjoni u lanqas il-Linji Gwida tal-Valutazzjoni tal-Impatt tal-Kummissjoni ⁽²²⁾ ma jispeċifikaw dan l-aspett u jiżviluppawh f’rekwiżit politiku.
40. Għalhekk il-KEPD jirrakkomanda li għal strumenti gejjiena ssir valutazzjoni tal-impatt iktar speċifika u rigoruża dwar il-privatezza u l-protezzjoni tad-dejta, jew bħala valutazzjoni separata jew bħala parti mill-valutazzjoni tal-impatt tad-drittijiet fundamentali ġenerali. Għandhom jiġu żviluppati indikaturi u fatturi speċifiċi li jiżguraw li kull proposta li jkollha impatt fuq il-privatezza u l-protezzjoni tad-dejta tkun sugġetta għal skrutinju bir-reqqa. Il-KEPD jissugġerixxi wkoll li din il-kwistjoni tkun parti mill-hidma li għadha għaddeja fuq il-qafas komprensiv għall-protezzjoni tad-dejta.

41. Barra minn hekk, f’dan il-kuntest jista’ jkun ta’ fejda li ssir referenza għall-Artikolu 4 tar-rakkomandazzjoni RFID ⁽²³⁾ fejn il-Kummissjoni titlob lill-Istati Membri biex, b’kollaborazzjoni mal-partijiet interessati rilevanti tas-socjetà ċivili, jiżguraw illi l-industrija tiżviluppa qafas għall-valutazzjoni tal-impatt tal-privatezza u l-protezzjoni tad-dejta. Anke r-Riżoluzzjoni ta’ Madrid, li ġiet adottata f’Novembru 2009 mill-Konferenza Internazzjonali tal-Kummissarji għall-Privatezza u l-Protezzjoni tad-Dejta, kienet irrakkomandat b’hegħa li l-implimentazzjoni tal-PIAs issir qabel l-implimentazzjoni ta’ sistemi u teknoloġiji godda tal-informazzjoni għall-ipproċessar ta’ dejta personali jew qabel ma jsiru modifiki sostanzjali fl-ipproċessar eżistenti.

Id-drittijiet tas-sugġetti tad-dejta

42. Il-KEPD jinnota li l-Komunikazzjoni ma tittrattax speċifikament il-kwistjoni importanti tad-drittijiet tas-sugġetti tad-dejta li huma element vitali tal-protezzjoni tad-dejta. Huwa essenzjali li jkun żgurat li fis-sistemi u fl-istrumenti differenti kollha li jittrattaw l-iskambju tal-informazzjoni, iċ-ċittadini jkollhom l-istess drittijiet fir-rigward ta’ kif id-dejta personali tagħhom tiġi pproċessata. Hafna mis-sistemi li ssir referenza għalihom fil-Komunikazzjoni saħansitra jistabbilixxu regoli speċifiċi dwar id-drittijiet tas-sugġetti tad-dejta, għad illi bejn is-sistemi u l-istrumenti hemm hafna varjazzjoni li mhix iġġustifikata.

⁽²²⁾ SEK(2009) 92, 15.1.2009.

⁽²³⁾ C(2009) 3200 finali, 12.5.2009.

43. Ghalhekk il-KEPD jistieden lill-Kummissjoni tistharreg b'iktar reqqa l-kwistjoni tal-allinjament tad-drittijiet tas-suġġetti tad-dejta fl-UE fil-futur qrib.

L-użu tal-bijometriċi

44. Minkejja li l-Kummissjoni tirreferi għall-użu tal-bijometriċi ⁽²⁴⁾, hija ma tittrattax b'mod speċifiku l-fenomeni attwali tal-użu dejjem jiżdied ta' dejta tal-bijometriċi fil-qasam tal-iskambju tal-informazzjoni fl-UE, inkluż fis-sistemi tal-informatika ta' skala kbira fl-UE u f'għodod oħrajn tal-ġestjoni konfinali. Il-Komunikazzjoni lanqas ma tipprovdi xi direzzjoni konkreta dwar kif il-Kummissjoni bihsiebha tittratta din il-kwistjoni fil-gejjieni u dwar jekk hijiex qiegħda taħdem fuq politika komprensiva fir-rigward ta' din it-tendenza dejjem tikber. Dan huwa ta' dispaċir meta wiehed iqis kemm din il-kwistjoni hija tabilhaqq importanti u sensittiva mill-perspettiva tal-protezzjoni tad-dejta.
45. F'dan l-isfond, il-KEPD jixtieq ifakkar li hu, f'hafta okkażjonijiet, f'diversi fora u f'opinjonijiet differenti ⁽²⁵⁾, enfasizza r-riskji possibbli marbuta mal-impatti maġġuri li l-użu tal-bijometriċi jista' jkollu fuq id-drittijiet tal-individwi. F'dawn l-okkażjonijiet huwa kien issuggerixxa wkoll li jiddaħhlu salvagwardji stringenti fuq l-użu tal-bijometrika f'ċerti strumenti u sistemi partikolari. Il-KEPD kien għibed l-attenzjoni wkoll dwar problema relatata mal-ineżattezzi inerenti fil-għbir u fit-tqabbil tad-dejta bijometrika.
46. Minhabba dawn ir-raġunijiet, il-KEPD jiehu din l-opportunità biex jitolb lill-Kummissjoni tiżviluppa politika ċara u stretta rigward l-użu tal-bijometriċi fil-qasam tal-libertà, is-sigurtà u l-gustizzja, li tkun ibbażata fuq evalwazzjoni serja u valutazzjoni każ b'każ tal-htieġa tal-użu tal-bijometriċi, b'rispett shih lejn il-prinċipji fundamentali tal-protezzjoni tad-dejta bħall-proporzjonalità, in-neċessità u l-limitazzjoni tal-iskop.

L-operabilità tas-sistema

47. F'okkażjoni preċedenti ⁽²⁶⁾, il-KEPD qajjem għadd ta' punti ta' thassib rigward il-kunċett tal-interoperabilità. Waħda mill-konsegwenzi tal-interoperabilità tas-sistemi hija l-ħolqien ta' incettiv biex ikunu proposti għanijiet godda għal sistemi tal-informatika fuq skala kbira li jmorru lil hinn mill-ghan originali u/jew għall-użu tal-bijometriċi bħala ċ-ċavetta ewlenija f'dan il-qasam. Jenhtieġu salvagwardji u kundizzjonijiet speċifiċi għal tipi differenti ta' interoperabilità. Il-KEPD enfasizza wkoll f'dan il-kuntest li

l-interoperabilità tas-sistemi għandha tkun implimentata b'rispett misthoqq għall-prinċipji tal-protezzjoni tad-dejta u b'mod partikolari għall-prinċipju tal-limitazzjoni tal-iskop.

48. F'dan l-isfond, il-KEPD jinnota li l-Komunikazzjoni ma tirreferix speċifikament għall-kwistjoni tal-interoperabilità tas-sistemi. Ghalhekk il-KEPD jitolb lill-Kummissjoni tiżviluppa politika dwar dan l-aspett essenzjali tal-iskambju tal-informazzjoni fl-UE, u jitolb ukoll li din għandha tkun parti mill-eżerċizzju tal-valutazzjoni.

Proposti legiżlattivi li għandhom jiġu pprezentati mill-Kummissjoni

49. Il-Komunikazzjoni tinkludi kapitolu dwar il-proposti legiżlattivi li għandhom jitressqu mill-Kummissjoni fil-gejjieni. Fost oħrajn, id-dokument jirreferi għal proposta dwar il-Programm ta' Vjaġġaturi Rreġistrati (RTP) u proposta marbuta ma' Sistema ta' Dhul/Hruġ (EES). Il-KEPD jixtieq jagħmel xi rimarki dwar iż-żewġ proposti msemmija hawn fuq, li fuqhom, kif issuggeriet il-Kummissjoni, diġà ttiehdet decizjoni.

Programm ta' Vjaġġaturi Rreġistrati

50. Kif enfasizzat f'punt 3 ta' din l-Opinjoni, il-Komunikazzjoni għandha l-ghan li tipprezenta "deskrizzjoni ġenerali shiha ta' miżuri fil-livell tal-UE (...) li jirregolaw il-għbir, iż-żamma u l-iskambju transkonfinali ta' informazzjoni personali għall-finijiet tal-infurzar tal-liġi jew tal-ġestjoni tal-migrazzjoni".
51. F'dak il-kuntest il-KEPD jistaqsi x'se jkun l-ghan finali tal-Programm ta' Vjaġġaturi Rreġistrati u kif din il-proposta, li bħalissa qiegħda tiġi studjata mill-Kummissjoni, se tkun koperta mill-ghanijiet tal-infurzar tal-liġi u l-ġestjoni tal-migrazzjoni. F'pagna 20 il-Komunikazzjoni tgħid li "dan il-programm ikun jippermetti lil ċerti gruppi ta' vjaġġaturi frekwenti minn pajjiżi terzi li jidhlu fl-UE (...) permezz ta' kontrolli tal-fruntiera ssimplifikati b'bibien awtomatizzati." Ghalhekk jidher li l-ghan tal-istrumenti huwa li jiffaċilita l-ivvjaġġar għal dawk li jivvjaġġaw spiss. Għaldaqstant dawn l-istrumenti m'għandhom l-ebda rabta (diretta jew ċara) mal-ghanijiet tal-infurzar tal-liġi jew tal-ġestjoni tal-migrazzjoni.

Sistema ta' Dhul/Hruġ fl-UE

52. Meta tirreferi għal Sistema ġejjiena ta' Dhul/Hruġ fl-UE, il-Komunikazzjoni (pagna 20) tgħid li l-problema ta' persuni li jaqbu t-tul tal-perjodu intitolati għalih (overstayers), u tkompli tgħid li din il-kategorija ta' nies kienet tikkostitwixxi "l-akbar grupp ta' migranti irregolari fl-UE". L-argument tal-aħhar huwa pprezentat bħala r-raġuni għaliex il-Kummissjoni ddecidiet li tippromovi l-introduzzjoni ta' sistema ta' dhul/hruġ għal cittadini ta' pajjiżi terzi li jidhlu fl-UE biex joqogħdu fiha għal mhux iktar minn tliet xhur.
53. Barra dan, il-Komunikazzjoni tgħid li "din is-sistema tirreġistra l-hin u l-post ta' dhul u t-tul taż-żjara awtorizzata u tittrażmetti allerti awtomatizzati lill-awtoritajiet kompetenti

⁽²⁴⁾ Eż. fil-kuntest tal-limitazzjoni tal-iskop u d-dupplikar potenzjali tal-funzjoni (pagna 22) u fil-kuntest tal-ġestjoni effettiva tal-identità (pagna 23).

⁽²⁵⁾ Ara pereżempju: l-Opinjoni dwar il-Programm ta' Stokkolma (nota ta' qiegħ il-pagna 7), l-Opinjoni dwar tliet proposti li jirrigwardaw is-Sistema ta' Informazzjoni ta' Schengen tat-Tieni Generazzjoni (SIS II) (nota ta' qiegħ il-pagna 9) jew il-Kummenti tal-10 ta' Marzu 2006 dwar il-Komunikazzjoni tal-Kummissjoni tal-24 ta' Novembru 2005 dwar effettività aħjar, interoperabilità u sinerġiji mtejbja fost id-databases Ewropej fil-qasam tal-Gustizzja u l-Intern (nota ta' qiegħ il-pagna 22).

⁽²⁶⁾ Il-Kummenti tal-KEPD tal-10 ta' Marzu 2006 dwar il-Komunikazzjoni tal-Kummissjoni tal-24 ta' Novembru 2005 dwar effettività aħjar, interoperabilità u sinerġiji mtejbja fost id-databases Ewropej fil-qasam tal-Gustizzja u l-Intern.

li jidentifikaw individwi bħala 'dawk li jaqbzu t-tul tal-perjodu intitolati għalih'. Fuq bażi ta' verifika ta' dejta bijometrika, din tkun tuża l-istess sistema ta' tqabbil bijometrika u tagħmir operattiv bħal dak li jintuża mis-SIS II u l-VIS."

54. Il-KEPD iqis li huwa essenzjali li jkun speċifikat il-grupp fil-mira ta' persuni li jaqbzu l-perjodu ta' tul intitolati għalih (overstayers) b'referenza għal definizzjoni legali eżistenti jew b'sostenn bi kwalunkwe ċifri u statistiċi affidabbli. Dan huwa iktar importanti meta nqisu li l-kalkoli kollha dwar l-għadd ta' "overstayers" fl-UE bħalissa huma bbażati biss fuq stimuli. Għandu jiġi ċċarat ukoll x'miżuri se jittiehdu mal-"overstayers" wara li jkunu ġew identifikati mis-sistema, meta l-UE s'issa għad m'għandhiex politika ċara u komprensiva dwar persuni li jaqbzu l-perjodu intitolati għalih fuq it-territorju tagħha.

55. Iżjed minn hekk, il-kliem tat-test tal-Komunikazzjoni jissuggerixxi li l-Kummissjoni diġà hadet id-deċizzjoni li tintroduci din is-sistema, filwaqt li fl-istess hin, il-Komunikazzjoni tghid ukoll li l-Kummissjoni bħalissa qiegħda tagħmel valutazzjoni tal-impatt. Il-KEPD jenfasizza li d-deċizzjoni li tiddaħhal sistema daqshekk kumplessa u li tinvaði daqstant il-privatezza tal-individwu għandha tittiehed biss abbażi ta' valutazzjoni tal-impatt speċifika li tipprovdi evidenza u informazzjoni konkreta dwar għaliex sistema bħal hija meħtieġa u għaliex ma kienx possibbli li jiġu kkunsidrati soluzzjonijiet alternattivi li jkunu bbażati fuq sistemi eżistenti.

56. Fl-aħħar nett, jidher li l-Kummissjoni qiegħda torbot din is-sistema ġejjiena mas-sistema tat-tqabbil bijometrika u ma' apparat operattiv tas-SIS II u tal-VIS. Madankollu dan isir mingħajr l-ebda referenza għall-fatt li s'issa la s-SIS II u lanqas il-VIS għadhom ma dahlu fis-seħh u li f'dan l-istadju d-dati eżatti ta' meta se jibdew jaħdmu għadhom mhumix magħrufa. Fi kliem ieħor, is-sistema ta' dhul/ħruġ tiddependi hafna minn sistemi bijometriċi u operattivi li għadhom ma bdewx jithaddmu, u kaġun ta' dan, ma kienx possibbli illi ssir valutazzjoni adegwata tar-rendiment u tal-funzjonalitajiet tagħhom.

Inizjattivi li għandhom jiġu studjati mill-Kummissjoni

57. Fil-kuntest tal-inizjattivi li għandhom jiġu studjati mill-Kummissjoni – u għalhekk li fuqhom il-Kummissjoni għadha ma haditx deċizzjoni finali – il-Komunikazzjoni, abbażi tat-talbiet magħmula fil-Programm ta' Stokkolma, tirreferi għal 3 inizjattivi: sistema tal-UE tar-rintraċċar tal-finanzjament tat-terroristi (ekwivalenti għall-TFTP tal-Istati Uniti), Sistema Elettronika ta' Awtorizzazzjoni għall-Ivvjaġġar (ESTA) u Sistema ta' Indiċi Ewropea tar-Rekords tal-Pulizija (EPRI).

58. Il-KEPD se jsegwi mill-qrib l-iżviluppi kollha marbuta ma' dawn l-inizjattivi u bihsiebu jagħmel kummenti u suggerimenti meta jkun xieraq.

III. KONKLUŻJONIJET U RAKKOMANDAZZJONIJET

59. Il-KEPD jappoġġa bis-shih il-Komunikazzjoni li tagħti harsa generali shiha lejn is-sistemi tal-iskambju tal-informazzjoni tal-UE li qegħdin fis-seħh u lejn dawk ipplanati għall-ġejjieni. Fgħadd ta' opinjonijiet u kummenti, il-KEPD appoġġa l-htieġa li ssir valutazzjoni tal-istrumenti kollha eżistenti għall-iskambju tal-informazzjoni qabel ma jkunu proposti oħrajn godda.

60. Il-KEPD jilqa' b'sodisfazzjon ukoll ir-referenza li tagħmel il-Komunikazzjoni għall-hidma li għadha għaddejja dwar il-qafas komprensiv għall-protezzjoni tad-dejta fuq il-baži tal-Artikolu 16 tat-TFUE, li għandha titqies ukoll fil-kuntest tal-hidma fuq il-harsa generali lejn il-ġestjoni tal-informazzjoni fl-UE.

61. Il-KEPD iqis li din il-Komunikazzjoni hija l-ewwel pass fil-proċess tal-valutazzjoni. Din għandha tkun segwita b'valutazzjoni vera li għandha tipproduci politika komprensiva, integrata u strutturata tajjeb tal-UE dwar l-iskambju u l-ġestjoni tal-informazzjoni. F'dak il-kuntest, il-KEPD huwa kuntent li jista' josserva r-rabta illi saret ma' eżerċizzji oħra mnedija mill-Kummissjoni bħala reazzjoni għall-Programm ta' Stokkolma, b'mod partikolari l-eżerċizzju tal-"immappjar tal-informazzjoni" mmexxi mill-Kummissjoni b'koperazzjoni mill-qrib mat-Tim tal-Proġett ta' Mappjar tal-Informazzjoni.

62. Il-KEPD jissuggerixxi li fil-hidma ġejjiena tiegħu dwar il-ġestjoni tal-informazzjoni jiġu rrapportati u meqjusa wkoll in-nuqqasijiet u d-dgħufijiet tas-sistema, bħal pereżempju l-għadd ta' persuni li ġew arrestati bi żball jew li ġarrbu xi inkonvenjenza minhabba hit falza fis-sistema.

63. Il-limitazzjoni tal-iskop għandha titqies kunsiderazzjoni ewlenija għall-istrumenti kollha li jitrattaw l-iskambju tal-informazzjoni fl-UE, u jistgħu jiġu proposti strumenti godda biss jekk il-prinċipju tal-limitazzjoni tal-iskop ikun tqies u rrispettat kif xieraq matul l-elaborazzjoni. Dan jibqa' japplika wkoll tul l-implimentazzjoni kollha.

64. Il-KEPD jinkoraġġixxi lill-Kummissjoni tiżgura, billi tiżviluppa miżuri u mekkaniżmi konkreti, li l-prinċipji tan-neċessità u tal-proporzjonalità jiġu rrispettati u implimentati fil-prattika fil-proposti godda kollha li jkollhom impatt fuq id-drittijiet tal-individwi. Fir-rigward ta' din il-kwistjoni, jenhtieġ issir ukoll valutazzjoni tas-sistemi li diġà jeżistu.

65. Il-KEPD huwa wkoll konvint li din il-Komunikazzjoni tipprovdi opportunità eċċellenti biex ikun speċifikat aħjar x'inhu mfisser eżatt b'"valutazzjoni tal-impatt fuq il-privatezza u l-protezzjoni tad-dejta" u biex titnieda diskussjoni f'dan ir-rigward.

66. Huwa jistieden ukoll lill-Kummissjoni tiżviluppa politika iktar koerenti u konsistenti fuq il-prerekwiżiti tal-użu tal-bijometriċi, politika fuq l-operabilità tas-sistemi u żieda fl-allinjament fil-livell tal-UE fir-rigward tad-drittijiet tas-suġġetti tad-dejta.

67. Il-KEPD jilqa' b'sodisfazzjon ukoll ir-referenza li saret għall-kuncett tal-"privatezza bit-tfassil" li qiegħed jiġi żviluppat bħalissa kemm għas-setturi privati u kemm għas-setturi pubbliċi b'mod ġenerali, u li allura għandu rwol importanti fil-qasam tal-pulizija u l-ġustizzja.

68. Fl-aħħar iżda mhux l-inqas, il-KEPD jiġbed l-attenzjoni dwar ir-rimarki u t-thassib rigward il-kapitlu intitolat "Proposti legiżlattivi li għandhom jiġu ppreżentati mill-Kummissjoni" dwar is-Sistema ta' Dħul/Hruġ u l-Programm ta' Vjaġġaturi Rreġistrati.

Magħmul fi Brussell, it-30 ta' Settembru 2010.

Peter HUSTINX

Kontrollur Ewropew għall-Protezzjoni tad-Data
